

वाराणसेयसंस्कृतविश्वविद्यालयेनायोजितस्य

तन्त्रसम्मेलनस्य

प्रधानाध्यक्षाणां

T-27/2



स्वामिश्रीप्रत्यगात्मानन्दमहाभागानाम्

अध्यक्षीयं भाषणम्

८-३-६५

प्रधानाध्यक्षभाषणम्

अत्र संयोजिते तन्त्रसम्मेलने मङ्गलाचरणमुपलक्ष्य तन्त्रास्नायस्यानुबन्धिका-
धारपटस्य स्थूलरेखामात्रसङ्कलनम् । परिनिष्ठितसिद्धान्ताधारसत्त्वेऽपि तन्त्रागमानां
मुख्यत्वेन साधनोपायनिर्देशकशास्त्ररूपेणैव व्यवहारयोग्यता व्यवस्थिता । साधन-
शास्त्रेष्वपि श्रीगुरुतत्त्वस्य मुख्यत्वेन व्यपदेशः । यतः साधनमार्गेषु श्रीगुरुरेव
साधकानां सहायः, शरणम्, सुहृत् । अतः श्रीगुरुपादुकामुद्दिश्य जपसूत्रनामके ग्रन्थे
श्लोकोऽयं व्यरचि अस्माभिः—

भारं कर्मापितमतिगुरुं घोरतादिप्रवृद्धं
मग्नमुर्वीमिव पयसि यो लीलयाऽप्युद्दिधीर्षुः ।
धत्ते बीजं श्रुतिपथचरं वर्चसे चात्ममन्थं
क्लेशव्यूहच्छिदुरुमखभृच् श्रीगुरुः पञ्चमूर्तिः ॥

प्रलयपयोधिजले निमज्जमानाया धराया भारं वोढुं तां रसातलात् समुद्धतुं
च श्रीभगवान् वाराहरूपं परिजग्राह, तत्परिग्रहणं तु देशकालविशेषणावच्छिन्नम्, न
तथा श्रीगुरोः कृपाधनमूर्तिपरिग्रहः सर्वत्र सर्वदैवानस्तमितभास्करकिरणवत् ।
अथवा सदा वहमानमहासमीरणवत् तस्य संभवात् । जीवेऽनादिकर्मापितस्तीव्रगुरु-
भारः, सोऽपि घोरमूढरूपाभ्यां रजस्तमोगुणाभ्यां सदा भृशं प्रवर्द्धते । तद्वारस्य
वोढा च, तस्मालीलया समुद्दिधीर्षुः श्रीगुरुं विना नान्यः कोऽपि, अनेन श्रीगुरोर्वराह-
रूपेण नित्यं क्रियाकारकत्वं प्रदर्श्यते । प्रलये वेदशब्दराशिरूपेण सृष्टिबीजस्य धारण-
मपि मीनावतारे प्रसिद्धम् । श्रद्धाधानानां शिष्याणां श्रुतिपथे बीजमन्त्रप्रदानेन
श्रीगुरुस्तेषामभ्युदयनिःश्रेयसावाप्तिरूपस्य क्लेशकर्मविपाकाशयविरहितस्य नित्याव्यय-
जन्मनो बीजप्रदः पिता एव भवति । पुनरपि यथा समुद्रमन्थनकृतौ भगवता कूर्म-
रूपेण मन्थनदण्डः स्वपृष्ठेऽधारि, तथा आत्मनिरतानां ब्रह्मवर्चोलिप्सूनां शिष्याणा-
मात्ममन्थरूपदण्डधारणाय नित्यमेव प्रभवत्यकृपणाशेषमहिमा श्रीगुरुः । परं
भागवतस्य प्रह्लादस्य भयनिरसनाथं यथा भगवान् नृसिंहरूपेणाविर्भूय वज्राधिक-

नखस्पर्शेन हिरण्यकशिपुं व्यदारीत्, तथाऽविद्यादिक्लेशपञ्चकभयार्तानां शिष्याणां निदारुणं भवभयं समूलं सविपाकं छिन्नति श्रीगुरुः। पुनश्च, यथा उरुक्रमावतारे त्रिपाङ्गुमिभिक्षाव्यपदेशेन बलेर्मखं प्रपूरयामास भगवान्, तथा शिष्याणां प्रयास-प्रपत्तिसमापत्तिरूपत्रिपाङ्गिभिक्षाव्यपदेशेन जपादियागान् साफल्यपरिपूर्णतां नयति श्रीगुरुः। नात्र भूतभव्यकालद्वयमात्रव्याप्यत्वम्, अतो नित्यत्वम्। अत एव श्रीगुरो-रेकत्र पञ्चावतारसमवेता नित्योदिता परमानुग्रहविग्रहमूर्तिः। तस्मै श्रीगुरवे नमः।

तन्त्रविधानेषु मन्त्र एव मुख्यमन्त्री। मन्त्राणां चैतन्योद्बोधनाय समर्थविनि-योगाय च यन्त्राणामपि सविशेष उपयोगः। “ओङ्कार एवेदं सर्वं यच्च भूतं यद्व्यव्यम्” इति श्रुतिप्रमाणेन ओङ्कारस्यैव सर्ववाच्यवाचकयोनित्वं सिद्धम्। अत ओङ्काररूपस्य परमराहस्यिकतनोर्विनायकस्य स्तुतिकृतावयं श्लोकः प्रागुक्तजपसूत्र-ग्रन्थेऽलेखि—

ऊर्ध्वशुण्डमधःशुण्डं द्विधा व्यावृत्तशुण्डकम्।

सर्गविसर्गसन्धीशं नौम्योङ्कारविनायकम्॥

श्रीविनायकस्य शुण्ड एव परमराहस्यिकः सङ्केतः। ओङ्कारस्य शुण्डाकृतिबले-नैव तदुपलभ्येत। शुण्डस्यापि चतुर्धा विन्यासः शक्यः कल्पयितुम्। ऊर्ध्वविन्यासेन सर्गः, अधोविन्यासेन विसर्गः, ऊर्ध्वाधोद्विधाव्यावृत्तविन्यासाभ्यां यथाक्रमं सर्ग-विसर्गसन्धी सूच्येते। श्रीविनायकस्य वाहनं मूषकोऽपि नासाविवरचारिवायु-रूपेण ओङ्कारे व्याहरणं निर्वाहयतीत्यपि सुधीभिर्विभावनीयम्। यथोपनिषदि तथा तन्त्रेऽपि साधनवीर्यसमापत्त्यै चर्याभावतत्त्वज्ञानरूपाणां तिसृणां प्रत्यङ्गाराणां संगतिसम्मेलनमवश्यमेव कर्तव्यम्, “विद्यया श्रद्धया उपनिषदा वा वीर्यवत्तरं भवति” इति छान्दोग्यश्रुतिनिर्देशानुसारतः। अतो भावानुप्राणिता गुरुदैवतमन्त्रयन्त्रो-पासनाद्यङ्गवैकल्यादिविरहिता आगमसाधनेषु विशेषेण समुपदिष्टा। अत एव भावनिष्ठा-सहकृतोपासनागौरवख्यापनार्थं श्लोकोऽयं श्रीविश्वनाथान्नपूर्णायुगलाद्वैतसामरस्य-द्योतनाय तयोरङ्घ्रिसरोजेषु कृतनिवेदनः—

क्षीरोदार्णवमन्थनात् समभवत् पीयूषसन्दोहनं
श्रीरूपेण तु तस्य वण्टनकरी सातान्नपूर्णेश्वरी।

सञ्जातं गरलं स्वकण्ठकुहरे धृत्वाऽपि मृत्युञ्जये
मन्नाथे शशिशेखरे सुसमता नित्यैव विश्वेश्वरे ॥

अलं विस्पष्टार्थस्य स्पष्टीकरणेन, तथाप्यमृतगरलयोरुभयोरपि सुसमता सामरस्यं वा भगवति नीलकण्ठे सोमार्धधारिणि मृत्युञ्जये श्रीशङ्करे इत्यपि प्रत्यग्-दृष्ट्या द्रष्टव्यम् । मृत्युरूपं कालकूटं स्वकण्ठे धृत्वाऽसौ स्वयं मृत्युञ्जयो भाले सोमार्ध-कलां धृत्वा च मृत्युञ्जयमन्त्रजापकान् स एव मृत्योरमृतं नयति, सकलव्यामृत-पादांश्च अमृतान्न वियोजयति । “मृत्योर्मुक्षीय माऽमृतात्” । अतः शिवभाले शशिकलैव “स्वधां दुहाना अमृतस्य धाराम्” इति श्रौतमन्त्रस्य लक्ष्यार्थः । याऽपि श्रीचण्डीषु “अर्धमात्रा स्थिता नित्या” इति श्लोकपादेन लक्षिता, सा शङ्करमौलि-विभूषणरूपा सोमार्धकला एव । अतः सा सोमार्धकलैव निखिलरहस्यमञ्जूषोद्घाटन-पटीयसी कुञ्चिकेति मन्यामहे, तन्त्राग्नायेषु क्रियाज्ञानयोगोपास्तिभुक्तिमुक्तिप्रभृति-सर्वद्वन्द्वानां सुसमसमञ्जससम्मेलनं हि विधीयते । ‘विषमप्यमृतायते’, ‘भोगोऽपि योगायते’ इत्यादिभिरनन्यसाधारणवैशिष्ट्यं तन्त्रशास्त्रस्यावगम्यते ।

येनैव विषखण्डेन म्रियन्ते सर्वजन्तवः ।

तेनैव विषखण्डेन भिषग् वारयते रुजम् ॥

इत्युक्तमपि शास्त्रे । आगमानां प्रवक्तारि भगवति श्रीशङ्करे विषामृतयोः सम्मेलनम्, मूलतस्तयोः सामरस्यमपि विस्पष्टं परिलक्ष्यते । अस्मिन् श्लोके तदेवाभ्युपगन्तव्यम्—

यच्छम्भोरहिभूषणं शिरसि वा कण्ठे शृशं राजते
तत्पाशेन विषं गले च विधृतं गोपायिता स्वर्धुनी ।
विज्ञानं नयतामृतेन हि पथा भालेन्दुमूर्ध्वं मृते-
र्गङ्गां विष्णुपदोद्भवां किमितरद् येनाहिराशीविषः ॥

शिरसि कण्ठे वा अहिभूषणमपि पाशरूपो भूत्वा विषं शङ्करगले विधारयति । तेनैव पाशेन जटाकलापेषु गोपायिता स्वर्धुनी । सम्यग्योगक्षेमाय तदेव विज्ञानं समा-श्रयणीयं लोकैर्यदृतेन पथा मृतेरूर्ध्वं सुधासन्दोहसारं श्रीशङ्करभालेन्दुमेव नयति जटामात्रेषु गोपायितां गङ्गामपि, या गङ्गा सत्यपि स्वयं विष्णुपादोद्भवा ‘तद् विष्णोः परमं पदम्’ तस्य ध्रुवैकपथप्रदर्शिनी भवति । शिववक्त्रेभ्यो विनिःसृता या आगम-

वाणी सेयमध्यात्मगङ्गा । सैव पुनः शिवशक्तिसामरस्यविज्ञानप्रसूर्जननी । किमन्येन विज्ञानेन, येन अहिराशीविष एव भवेत्लोकानां भयाय क्षयाय च । अनेनागमविज्ञानस्य जडविज्ञानादिभ्यो विलक्षणताऽपि सूचिता । उभयतः प्रयोगविधानसामान्येऽपि प्रयोग-तन्त्रभेदलक्षितव्यस्यार्थस्यापि भेद इति विचारणीयम् । एतद्भेदद्वयवशादेकेन अमृत-त्वस्य सनातनः पन्थाः प्रवर्तितः, अपरस्मिन् बाह्येन्द्रियभोगोपकरणबाहुल्यसृष्टि-सामर्थ्यगौरवे सत्यपि लोकानां महाविनष्टरेव भयं क्रमवर्धमानम् । प्रयोगविज्ञानेषु बाह्यभोग्यसंग्रहसौविध्यं न वा परीक्षालब्धतथ्यतत्त्वादीनां चमत्कारित्वं तेषामुपा-देयत्वप्रतिपादनायालम्, मुख्यपुरुषार्थनिर्वहणत्वेनैव सर्वेषां प्रयोगाणामर्थप्रति-पत्तिव्यवस्थापनात् । तथापि तन्त्रप्रयोगेषु समीक्षापरीक्षाजन्यप्रत्ययस्यापि प्रामाण्यगौरवमस्त्येवेत्यत्र आगमविज्ञानस्य आधुनिकबहिर्विज्ञानादिना सह साजात्यम्, यथासम्भवं पारस्परिकोपकारकत्वमपि सुधीभिर्नोपेक्षितव्यम् । तन्त्रवादाः पदे पदे प्रत्ययमावहन्तीति स्मरणीयम् ।

शेषगन्तव्यस्य ध्रुवत्वैकत्वेऽपि 'रुचीनां वैचित्र्यादृजुकुटिलनानापथजुषां नृणाम्' मार्गचर्याचारादिभेदाः सन्त्येव । परन्तु परिनिष्ठितसिद्धान्तविनिर्णयेषु संगति-समन्वयौ एवासाताम्, न त्वनुपपत्तिविप्रतिपत्ती । अत्र ब्रूमः—या विप्रतिपत्तयः सिद्धान्तविषयेषु दृश्यन्ते, ता आभासिक्य एव; न तु मौलिकतत्त्वाधारविषयिण्य इति । अत्रायं श्लोकः—

तन्त्राम्नायमहाब्धिकुक्षिकलनाद् गम्भीरतत्त्वालया-
न्नैपुण्यान्निरमायि सूरिभिरियं सिद्धान्तमुक्तावली ।
साक्षादागमसूत्रिता प्रतिपदं स्वप्रत्ययग्रन्थिता
मेरुर्यत्र हि सामरस्यमुभयोः सा नः श्रियै शोभताम् ॥

तन्त्राम्नायमहोदधितलदेशाद् गम्भीरतत्त्वालयात् पूर्वैः सूरिभिरियं सिद्धान्त-मुक्तावली नैपुण्येन निरमायि । साक्षादागम एवाखण्डैकहिरण्यसूत्रमस्याः । प्रतिपदं स्वप्रत्ययेनैव ग्रथिता अत्र सिद्धान्तमौक्तिकाः । आगमनिजप्रत्यययोः सामरस्यरूपकौस्तुभ-मणिरेव मालिकामध्यमेरुः । सा वरमालिका चिरमस्माकं श्रियै, न तु विसंवाद-वितण्डाविडम्बनायै, शोभताम् । अनेन शैवशाक्तवैष्णवादि सर्वसम्प्रदायानुद्दिश्याध्मातो

भवत्युदात्तगम्भीरागमशङ्खोऽयम् “संगच्छध्वं संवदध्वम्.....समानी व
आकूतिः” इति ।

आपातविरोधपरिहारपूर्वकमागमसिद्धान्ताचारादीनां सुष्ठु समन्वयसाधन-
मकारि पूर्वसूरिभिः । महत्तेषामवदानं स्वेन महिम्ना प्रतितिष्ठते, का पुनर्मन्दमतीना-
मर्वाचीनानां मादृशां प्रवृत्तिः । तत्र श्लोकः—

वेलायामुपलेषु यस्य चयनं तस्मै वरान् मौक्तिकान्
धत्ते किं जलधिर्न मन्दमतये गोपायिता मञ्जुषा ।
श्रीरामेण समुद्रबन्धनकृतौ केषां महान् बोधमः
केषां वा सिकताविलिप्तवपुषां दीनाल्पसेवारजः ॥

अशेषागाधरत्नाकरतुल्येष्वगागमशास्त्रेषु पूर्णप्रज्ञाप्रसूतानि यानि रत्नानि
विराजन्ते, अर्णवस्य गम्भीराम्भो वगाह्य तेषामुद्धरणाय प्रभवति विशारदी या बुद्धिः
सैव, न तु या कुण्ठाकार्पण्यदोषोपहतस्वभावा । तथापि श्रद्धया आकूत्या च सिधेविषूणां
मन्दमतीनामपि दीनां स्वल्पां काञ्चित् सेवां प्रसादेनैव गृहीयात्तन्त्रेश्वरी देवी भुवने-
श्वरी । श्रीरामचन्द्रेण यदा समुद्रे सेतुरबन्धि, तदा नलनीलादिकपिवर्याणां महानुद्यमः
सर्वलोकैरदर्शि, परन्तु क्षुद्रकाष्ठमार्जारानां सिकतासु विलिप्तवपुषां यत्सामान्यमङ्गरज
एव सेवाञ्जलिरभूद् लोकलोचनान्तरालदत्तयाऽपि तया सेवया श्रीरामस्य महान् प्रसादा-
नुग्रहः समजनि । अतः सत्यां भावाकूत्यां सेवा लघीयस्यपि गरीयसी । ‘भावग्राही
जनार्दनः ।’

आगमानां प्राचीनत्वावाचीनत्वादिविचारेऽनुत्साहितमतयोऽनवसरधियश्च
वयं साम्प्रतम् । पूर्णप्रज्ञायां नित्यमेव प्रतिष्ठमानत्वान्नात्र कालाद्यवच्छिन्नत्व-
प्रसज्यतेति मन्यामहे । आगमविद्यासु विदेशीयानां केषाञ्चिद् भारतीयानामपि
अज्ञतानिबन्धनं यत्कलङ्कविलेपनं तत्कलङ्कमोचनाय विश्वप्रचाराय च महामतेः
सर-जान-बुडरफमहोदयस्य यद् महद्विचेष्टितं तेनानुप्राणिताया आगमानुसन्धानसमितेश्च
तदस्माभिश्चिरकृतज्ञतया विशेषतः स्मरणीयम् ।

अतिगहनरहस्यमञ्जुषेयं तन्त्रविद्या । मन्त्रयन्त्रतन्त्राणां रहस्यानामतिगभीरतलं
कोऽद्वा वेत्ति, को वा परं गच्छति दुस्तरविचित्रविशालतन्त्रास्नायार्णवस्य ।

अतः शिव एव सर्वं वेत्ति वेदयति, शिवा एव पारं गच्छति गमयति, शिवशिवाभ्यां
नमः । अत्रेदं श्लोकद्वयम्—

त्रिवेण्यम्भसि योगेषु स्तपनं चेद्विशुद्धये ।
वेदागमपुराणाख्यत्रिवेण्यां तत्प्रबुद्धये ॥
मन्त्रेषु यन्त्रतन्त्रेषु निष्णातश्चेद् भवेद्वशी ।
दृष्टे परावरे तत्त्वे स एव स्याच्छिवः स्वयम् ॥


अतः सर्वसाधनानां शेषगम्यं पयसामर्णव इवैकमेव, तद्वि अशेष-
विशेषशक्तिविलासविवर्तादीनां नित्यशुद्धबुद्धाधिष्ठानरूपस्वरूपावस्थानम् । यथा
कालिकायाम्—

सा काली निरुपाधिशुद्धनिलये शान्ते नरीनृत्यते
कैवल्यं विदधाति निर्गुणतया द्वैतं मरीमृज्यते ।
ब्रह्मास्मीत्यवबोधखङ्गमहसा मिथ्याजनीन् प्रत्यया-
नास्ते ब्रह्मणि सर्वमेव दधती चेच्छिद्यमाना स्वयम् ॥ (जपसूत्रम्) ।

उपसंहारे शौर्यमाधुर्ययोः काष्ठारूपिणौ रामकृष्णौ प्रार्थयामहे संयोजितेऽत्र
सम्मेलने प्रयोजयिष्यमाणसर्ववागर्थप्रतिपत्तिप्रचोदनायै—

कालिन्दीरोधसीशो ललितसुरगिरां वेणुगीतैर्हरिर्यः
शैलान् विद्रावयन्तैः प्रकटयति परां वाचमोङ्कारयोनिम् ।
सम्यक् सन्धानशूरो गमयति निधनं राघवो यो दशास्यं
प्रत्यक्चैतन्यमूर्ती वचसि विहरतामत्र तौ रामकृष्णौ ॥

॥ इति शमस्तु ॥



मुद्रक—

बलदेवदास

संसार प्रेस, संसार लिमिटेड, काशीपुरा, वाराणसी ।
